

15 10 2024

செவ்வாய்க்கிழமை

பிரஸார் பாரதி  
அகில இந்திய வானொலி, சென்னை-4  
6 30  
மாலை

செய்தி ஆசிரியர்  
ஜெ. காமராஜ்

வணக்கம் - மாநில செய்திகள் -  
வாசிப்பவர் - ரங்கநாதன்

தலைப்புச் செய்திகள்

1. வங்கக்கடலில் நிலை கொண்டுள்ள ஆழ்ந்த காற்றழுத்த தாழ்வு பகுதி அடுத்த 24 மணி நேரத்தில் காற்றழுத்த தாழ்வு மண்டலமாக வலுப்பெறும் என்று வானிலை ஆய்வு மையம் தெரிவித்துள்ளது.
2. இதன் காரணமாக சென்னை, செங்கல்பட்டு திருவள்ளூர், காஞ்சிபுரம் மாவட்டங்களில் இன்றும் நாளையும் அதிகமழை தொடரும் என அறிவிக்கப்பட்டுள்ளது.
3. மழை வெள்ளத்தால் பாதிக்கப்பட்ட பகுதிகளில் மீட்பு மற்றும் நிவாரணப் பணிகள் முழுவீச்சில் மேற்கொள்ளப்பட்டு வருவதாக மாநில அரசு கூறியுள்ளது.
4. மகாராஷ்டிரா, ஜார்க்கண்ட் சட்டப்பேரவைத் தேர்தலுக்கான தேதிகள் அறிவிக்கப்பட்டுள்ளன.
5. சீனாவில் நடைபெற்று வரும் சர்வதேச சேலஞ்சர் டென்னிஸ் போட்டியில் இந்தியாவின் ராம்குமார் ராமநாதன் காலிறுதிக்கு முந்தைய சுற்றுக்கு முன்னேறியுள்ளார்.

--- இனி விரிவான செய்திகள் ---

||<<<>>>||

தமிழகத்தில் வடகிழக்கு பருவமழை தொடங்கியுள்ளதாக வானிலை ஆய்வு மையத்தின் தென்மண்டல தலைவர் திரு பாலச்சந்திரன் தெரிவித்துள்ளார்.

சென்னையில் இன்று செய்தியாளர்களிடம் பேசிய அவர், வங்கக்கடலில் நிலை கொண்டிருந்த காற்றழுத்த தாழ்வுப்பகுதி, ஆழ்ந்த காற்றழுத்த தாழ்வு பகுதியாக வலுப்பெற்றுள்ளதாகத் தெரிவித்தார்.

இது அடுத்த 24 மணி நேரத்தில் காற்றழுத்த தாழ்வுமண்டலமாக வலுப்பெறக்கூடும் என்றும், இது மேற்கு வடமேற்கு திசையில் நகர்ந்து வடதமிழகம் - தெற்கு ஆந்திர கடல் பகுதியை நோக்கி நகரும் என்று திரு பாலச்சந்திரன் கூறினார்.

( சவுண்ட்ஸ்டட் - பாலச்சந்திரன் ) -1-20--- செகண்ட்

குமரி கடல், மன்னார்வளைகுடா உள்ளிட்ட தமிழக கடலோரப் பகுதிகளில் காற்றின் வேகம் அதிகமாக இருக்கும் என்பதால் மீனவர்கள் கடலுக்குச் செல்ல வேண்டாம் என்றும் திரு பாலச்சந்திரன் அறிவுறுத்தினார்.

||<<<>>>||

இதனிடையே சென்னை மற்றும் புறநகர் பகுதிகளில் நள்ளிரவு முதல் கனமழை பெய்து வருகிறது.

கனமழை காரணமாக சென்னை, செங்கல்பட்டு, திருவள்ளூர், காஞ்சிபுரம் ஆகிய நான்கு மாவட்டங்களில் அத்தியாவசிய சேவைகள் தவிர இதர அலுவலகங்களுக்கு நாளை பொது விடுமுறை அறிவிக்கப்பட்டுள்ளது.

மழை வெள்ளத்தால் பாதிக்கப்பட்ட பகுதிகளில் மீட்பு மற்றும் நிவாரணப் பணிகள் முழுவீச்சில் மேற்கொள்ளப்பட்டு வருகின்றன.

சென்னை, யானைக்கவுனி. பேசின் பிரிட்ஜ் பகுதிகளில் மழை வெள்ளத்தால் பாதிக்கப்பட்ட பகுதிகளை முதலமைச்சர் திரு மு க ஸ்டாலின் இன்று நேரில் ஆய்வு செய்தார்.

துப்புரவு பணியாளர்களுடனும் கலந்துரையாடிய அவர். அவர்களை ஊக்கப்படுத்தினார்.

கொட்டும் மழை உள்ளிட்ட இயற்கை பேரிடர்களை எதிர்கொள்ள தன்னலம் கருதாமல் நம் துயர் துடைக்க களம் காண்பவர்கள் தூய்மைப் பணியாளர்கள் என்று முதலமைச்சர் சமூக வலைதளப்பக்கத்தில் குறிப்பிட்டுள்ளார்.

மழைநீர் தேங்கும் பகுதிகளில் உடனுக்குடன் அவற்றை அப்புறப்படுத்துமாறு அதிகாரிகளுக்கு முதலமைச்சர் உத்தரவிட்டார்.

சென்னை எழிலகத்தில் அமைக்கப்பட்டுள்ள மாநில அவசரகால செயல்பாட்டு ஆய்வு மையத்தை நேரில் ஆய்வு செய்த துணை முதலமைச்சர் திரு உதயநிதி ஸ்டாலின், பின்னர் செய்தியாளர்களிடம் பேசினார்.

சென்னை மற்றும் அதனை சுற்றியுள்ள மாவட்டங்களில் தொள்ளாயிரத்து 31 நிவாரண மையங்கள் தயார் நிலையில் உள்ளதாக அவர் தெரிவித்தார்.

தமிழகம் முழுவதும் 26 பேரிடர் மீட்புக்குழுக்கள் மற்றும் 219 படகுகள் தயார் நிலையில் உள்ளதாகவும் திரு உதயநிதி ஸ்டாலின் கூறினார்.

( சவுண்ட்பைட் - உதயநிதி ஸ்டாலின் ) -48-- செகண்ட்

சென்னை ராயப்பேட்டை, அரும்பாக்கம், வேளச்சேரி உள்ளிட்ட பல்வேறு பகுதிகளில் வெள்ளம் பாதித்த பகுதிகளை அவர் நேரில் பார்வையிட்டு நிவாரணப் பணிகளை துரிதப்படுத்தினார்.

செங்கல்பட்டு, காஞ்சிபுரம், திருவள்ளூர் மாவட்டங்களிலும் மிதமானது முதல் கனமழை பெய்து வருவதாக எமது செய்தியாளர்கள் தெரிவிக்கின்றனர்.

(வாய்ஸ்பைட் - சுரேகா, சிவக்குமார், தனசேகர் ) -68- செகண்ட்

சென்னை, செங்கல்பட்டு, திருவள்ளூர் ஆகிய மாவட்டங்களில் உள்ள தமிழ்நாடு நகர்புற வாழ்விட மேம்பாட்டு வாரிய குடியிருப்புப் பகுதிகளில் மழை முன்னெச்சரிக்கை நடவடிக்கையாக 24 மணி நேரமும் அலுவலர்கள் சுழற்சி முறையில் பணியமர்த்தப்பட்டுள்ளதாக அதன் மேலாண்மை இயக்குநர் தெரிவித்துள்ளார்.

||<<<>>>||

மகாராஷ்டிரா மற்றும் ஜார்கண்ட் மாநிலங்களின் சட்டப்பேரவைகளுக்கான தேர்தல் தேதிகள் அறிவிக்கப்பட்டள்ளன.

புதுதில்லியில் இன்று பிற்பகல் செய்தியாளர்களிடம் பேசிய தலைமை தேர்தல் ஆணையர் திரு ராஜீவ் குமார், மகாராஷ்டிரா மாநில சட்டப்பேரவைத் தேர்தல் அடுத்த மாதம் 20-ஆம் தேதி ஒரே கட்டமாக நடைபெறும் என்று அறிவித்தார்.

ஜார்க்கண்ட் மாநில சட்டப்பேரவைத் தேர்தல் இரண்டு கட்டங்களாக அடுத்த மாதம் 13 மற்றும் 20-ஆம் தேதிகளில் வாக்குப்பதிவு நடைபெறும் என்று தெரிவித்தார்.

இந்த இரண்டு மாநில சட்டப்பேரவைத் தேர்தல்களிலும் பதிவாகும் வாக்குகள் அடுத்த மாதம் 23-ஆம் தேதி எண்ணப்படுகின்றன.

கேரள மாநிலம் வயநாடு மக்களவைத் தொகுதிக்கான இடைத்தேர்தல் அடுத்த மாதம் 13-ஆம் தேதி நடைபெறும் என்று அறிவிக்கப்பட்டுள்ளது.

மேலும் பல மாநிலங்களில் காலியாக உள்ள 47 சட்டப்பேரவைத் தொகுதிகளுக்கான இடைத்தேர்தலும் அடுத்த மாதம் 13-ஆம் தேதி நடைபெறும் என்று தலைமை தேர்தல் ஆணையர் திரு ராஜீவ் குமார் அறிவித்தார்.

உத்தராகண்ட் மாநிலத்தில் காலியாக உள்ள ஒரு சட்டப்பேரவைத் தொகுதிக்கும், மகாராஷ்டிரா மாநிலத்தில் **Nanded** மக்களவைத் தொகுதிக்கும் அடுத்த மாதம் 20-ஆம் தேதி இடைத்தேர்தல் நடைபெறும் என்றும் தலைமை தேர்தல் ஆணையர் தெரிவித்தார்.

||<<>>||

சட்டவிரோத நடவடிக்கைகள் தடுப்பு நடுவர் மன்றத்தின் அமர்வு மதுரையில் வரும் 19-ஆம் தேதி நடைபெறும் என்று அறிவிக்கப்பட்டுள்ளது.

எல் டி டி ஈ அமைப்பை சட்டவிரோத அமைப்பாக அறிவித்தது தொடர்பான விசாரணையை இந்த அமர்வு மேற்கொள்கிறது.

தில்லி உயர்நீதிமன்ற நீதிபதி திரு மன்மீத் ப்ரீத்தம் சிங் அரோரா தலைமையிலான இந்த அமர்வு முன், சாட்சி அளிக்க விரும்புபவர்கள் அன்றைய தினம் ஆஜராகுமாறு கேட்டுக்கொள்ளப்பட்டுள்ளனர்.

||<<<>>>||

சேலம் மாவட்டம் மேச்சேரியில் தமிழக ஆளுநர் திரு ஆர் என் ரவி, நெசவுத்தொழில் ஈடுபட்டுள்ள நெசவாளர்களை நேரில் சந்தித்து கலந்துரையாடியதுடன், நெசவும் செய்தது அவர்களிடையே நெகிழ்ச்சியை ஏற்படுத்தியது.

||<<<>>>||

கோவை மாவட்டம் சிங்காநல்லூர் அருகே மழையால் பாதிக்கப்பட்ட பகுதிகளில் மாநில அமைச்சர் திரு செந்தில்பாலாஜி நேரில் ஆய்வு செய்தார்.

||<<<>>>||

கன்னியாகுமரி மாவட்டத்தில் மலையோரப் பகுதிகளில் பெய்து வரும் மழை காரணமாக பேச்சிப்பாறை அணையிலிருந்து 250 கன அடி நீர் வெளியேற்றப்பட்டு வருவதால் கோதையாற்றில் வெள்ளப்பெருக்கு ஏற்பட்டுள்ளது. திற்பரப்பு அருவியிலும் சுற்றுலாப் பயணிகள் குளிக்க தடை விதிக்கப்பட்டுள்ளது.

||<<<>>>||

நாமக்கல் மாவட்டத்தில் வடகிழக்கு பருவமழையொட்டி பாதிப்பிற்கு உள்ளாகும் பகுதிகளை கண்காணித்து உடனடியாக நடவடிக்கைகளை மேற்கொள்ள மாவட்ட நிர்வாகம் 330 பொறுப்பாளர்கள் நியமனம் செய்துள்ளது.

||<<<>>>||

நீலகிரி மாவட்டம் கோத்தகிரி அருகே காட்டு யானை தாக்கியதில் ஒருவர் உயிரிழந்தார்.

||<<<>>>||

சீனாவில் நடைபெற்று வரும் சர்வதேச சேலஞ்சர் டென்னிஸ் போட்டியில் இந்தியாவின் ராம்குமார் ராமநாதன் கலிறுதிக்கு முந்தைய சுற்றுக்கு முன்னேறியுள்ளார்.

இன்று நடைபெற்ற ஆடவர் ஒற்றையர் பிரிவு முதல் சுற்று ஆட்டத்தில் அவர், 7-6, 6-7, 7-6 என்ற செட் கணக்கில் பிரான்சின் **ugo vianchut** -யை வென்றார்.

||<<<>>>||

உலகக்கோப்பை மகளிர் டுவெண்டி - டுவெண்டி கிரிக்கெட் போட்டியில் இன்று நடைபெறும் ஆட்டத்தில் இங்கிலாந்து - வெஸ்ட் இண்டிஸ் அணியை எதிர்கொள்கிறது.

துபாயில் நடைபெறும் இப்போட்டி இரவு மணி 7-30-க்கு தொடங்குகிறது.

||<<<>>>||

மாஸ்டர்ஸ் மலேசியா பேட்மிண்டன் போட்டியில் இந்தியாவின் சங்கர் முத்துசாமி சுப்ரமணியன், குல்சன்குமார், அபிஷேக், ஆகியோர் இரண்டாவது சுற்றுக்கு முன்னேறியுள்ளனர்.

||<<<>>>||

டென்மார்க் ஓபன் பேட்மிண்டன் போட்டி இன்று தொடங்கியது.

இன்று நடைபெற்ற ஆடவர் ஒற்றையர் பிரிவு முதல் சுற்று ஆட்டத்தில் இந்தியாவின் லக்ஷ்யா சென் தோல்வியடைந்தார்.

*End of News*